

*śrīḥ*  
*śrīmate nigamāntamahādeśikāya namaḥ*  
*śrīmān veṅkaṭanāthāryaḥ kavītārkikakesarī*  
*vedāntācāryavāryo me sannidhattāṃ sadā hr̥di ॥*

*kavītārkikasim̐ha sarvatantrasvatantra*  
*śrīmadvedāntadēśika viracitaṃ mahākāvyaṃ*

**॥ yādavābhyudayaḥ ॥**  
**॥ dvāviṃśaḥ sargaḥ ॥**

*This document\* has been prepared by*  
**Sunder Kidambi**  
*with the blessings of*  
**śrī raṅgarāmānujamahādeśikan**  
**His Holiness śrīmad āṇḍavan of śrīraṅgam**

---

\*This was typeset using L<sup>A</sup>T<sub>E</sub>X and the **skt** font.

śrīḥ  
śrīmate rāmānujāya namaḥ  
śrīmate nigamāntamahādeśikāya namaḥ

॥ yādavābhyudayaḥ ॥  
॥ dvāviṃśaḥ sargaḥ ॥

atha devānivāhūtānnaradevānabhāṣata |  
devadānavasāmānyadaivataṃ devakīśutaḥ || 22.1 ||

eṣa vaḥ kṣmāpatiḥ śāsti vidhāteva prajāpatīn |  
mahendra iva dharmeṇa sudharmāmāsthitaḥ svayam || 22.2 ||

śekharīkṛtabhūbhāraḥ śeṣatvena vibhoḥ sthitaḥ |  
vedayatyaṃmāryo'pi mitrabhūtānamitrajit || 22.3 ||

vayaṃ bhavanto ye cānye mahāntaḥ sarva eva te |  
viśvaguptau jagatkartrā viniyuktā vibhūtayaḥ || 22.4 ||

tadasmābhiravastheyam dharmavartmani śāśvate |  
bibhyādbhiranaghādeśādvajrādiva samudyatāt || 22.5 ||

dviṣantaḥ khyātanāmāno nāmaśeṣāstathā'pyasau |  
samudravanā viśvak tāmasairavakuṅṭhitā || 22.6 ||

aṃsakastūrikā bhūmirbhavatāṃ bāhuśālinām |  
ajugupsāpadaṃ na syādasadvṛttimalīmasā || 22.7 ||

śaṅkitapracayaḥ śeṣaḥ śatrūṇāṃ śuṣmaṇāmiva |  
āyatau sukhamicchadbhirna yuktaḥ kṣantumīśvaraiḥ || 22.8 ||

atastrāṇāya sādḥūnāṃ duṣkṛtāṃ damanaṃ kṣamam |  
kaḍaṅkarīyarodho hi kalamātsedhakāraṇam || 22.9 ||

puṣyatāṃ pāṇḍaram chatraṃ puṇḍarīkamiva śriyaḥ |  
dharmo'dharmaśca nānyo'sti rakṣaṇopekṣaṇe bhuvaḥ || 22.10 ||

pūrvapūrvanarendrāṇāmucchiṣṭamapi medinī |  
somapīthinayādgrāhyā svadharmādhvaramāsthitaḥ || 22.11 ||

avivekavibhāvaryāṃ dharmamārgamapaṅkilam |  
draṣṭum dīpa iva nyasto nāyakena nayāgamaḥ || 22.12 ||

avalambya jagaddhāturhastamāgamavigraham |  
svayamuddharatātmānaṃ svairaṃ pātālapātinam || 22.13 ||

vyasanāsāravegānāṃ vāraṇaṃ na prakalpate |  
upadeśairanāryāṇāmuttānacchatrasannibhaiḥ || 22.14 ||

paṇḍitaprahatenaiva satpathena sadoditāḥ |  
viṣameṣu skhalanto'pi na durgatimavāpsyatha || 22.15 ||

bhūparikramaṇādanyā bhavatāmatibhāsvatām |  
tamasāmiva śatrūṇāṃ nirāse kīdrśī kriyā || 22.16 ||

jigīṣūṇāṃ ca yuṣmākaṃ na jeta vyapade sthitam |  
kauravairanukūlānāṃ vipākairiva karmaṇām || 22.17 ||

avarodhyāḥ svayaṃ dakṣairakṣipadbhiranehasam |  
kariṇāṃ karṇaḍolābhiḥ kampitā iva sampadaḥ || 22.18 ||

nītipaddhatirakṣobhyā bhavadbhiradhigamyatām |  
niyatā svargasaudhasya niḥ śreṇiriva śāśvatī || 22.19 ||

khalatyāgaḥ suhr̥tprāptiritīdaṃ kavacadvayam |  
vahadhvaṃ mantradehasya bhedaṃ parijihīrṣavaḥ || 22.20 ||

dhātūnāmiva kopeṣu prakṛtīnāmacetasām |  
pātumarhatha paryāptaṃ prasādanarasāyanam || 22.21 ||

anītimadirāṃ tyaktvā lobhādiviṣadūṣitām |  
agadaṅkāramādaddhvaṃ prajñā'mṛtamanuttamam || 22.22 ||

lulitāśeṣasanmārgaṃ lokavedavirodhinam |  
parityajata durmānaṃ pāṣaṇḍamatajīvitam || 22.23 ||

guṇaśailāgramāropya śanairātmānamātmanā |  
nityaśaṅkitavibhramśaṃ nidhyāyata śubhaṃyavaḥ || 22.24 ||

trividhāni vidheyāni sampatsu ca vipatsu ca |  
karaṇānīva mitrāṇi gopāyata guṇagrahāt || 22.25 ||

apraśānteṣu visrambhamatisaṅkāṃ suhṛtsu ca |  
nītisandaṃśinā ṛddheḥ samuddharata kaṇṭakau || 22.26 ||

sapañcāṅgena mantreṇa nītimāhātmyanirviśām |  
niyacchata nijāṅgeṣu bhujāṅgīmiva sampadam || 22.27 ||

avadhīrayatādharmyāmarthakāmaikasādhikām |  
nṛśaṃsapreyasīm nītim nārihṛdayadāruṇām || 22.28 ||

pramādasaptakaṃ tyaktvā prabudhyopāyasaptakam |  
aṅgasaptakasampattyā jayata dvīpasaptakam || 22.29 ||

arātigaṇakūṭasthānādau jayata durjayān |  
apadakrodhalobhādīnaśeṣārthavirodhinaḥ || 22.30 ||

āntareṇa balenaiva dvividhāṃ vahata kṣamām |  
yasya sattve'pyasattve'pi gatārthaṃ ṣaḍvidhaṃ balam || 22.31 ||

na śāpo nābhicaraṇaṃ na vahnirna viśaṃ tathā |  
nāstrāṇi na ca śāstrāṇi yathā tīkṣṇatamā kṣamā || 22.32 ||

vipakṣajātibhājo'pi kṣudrānanapakurvataḥ |  
suparṇa iva bhūnāgānupekṣadhvaṃ tarasvinaḥ || 22.33 ||

kṛpaṇān kṣamamāṇo'pi mahāsattvo na dainyabhāk |  
mṛgendra iva bhinnebhaḥ svadaṃṣṭrālehinaḥ khagān || 22.34 ||

devānatisāyānānāṃ daityadānavarakṣasām |  
vinipātanidānāni svayamanvīkṣya sukhyata || 22.35 ||

yaśaḥ prāṇaharān ghorān vyāmohaviṣapādapān |  
samīkṣāsāṇaḥṛṣṭena dyata śāstreṇa śāstriṇaḥ || 22.36 ||

śrutaśālibhiruktāni durutsekajvarāturāḥ |  
apriyāṅyapi pathyāni mā jihāsata jātucit || 22.37 ||

kalisandhisamāghrātaṃ tyajantaḥ karma karburam |  
sadasatprekṣaṇe syāta sarvato dattadr̥ṣṭayaḥ || 22.38 ||

pallavopamakaumāre prasūnopamayauvane |  
sthiraṃ phalamupādaddhvaṃ jaṅgame jīvitadrume || 22.39 ||

miṣatāṃ mīlatāṃ vā'pi drutaṃ dhāvati jīvite |  
anaghaṃ tanuta kṣemyamāntaraṃ dhanamakṣayam || 22.40 ||

akālaniyatocchrāyamatisūryendupāvakam |  
kṣātraṃ kṣapitajādyam vaḥ kṣamaṃ tejaḥ samedhitum || 22.41 ||

asamplāvitasaptābdhiratrilokītamopahā |  
adiksūtasudhāliptiryasya kīrtiḥ sa kimprabhuḥ || 22.42 ||

sudhāṃ sumanaso yasya svādayanti yaśomayīm |  
sa rājā vṛddhimāpnoti kṣīyate na ca kālataḥ || 22.43 ||

tyaktasāntvena kaṭhinānvidrāvayata tejasā |  
ayasastāpasekābhyāmavasthā kīdr̥ṣī bhavet || 22.44 ||

prasādhitadiśo yuṣmān vimuktānyamahībhr̥taḥ |  
sampadaḥ pratipatsyante saritaḥ sāgarāniva || 22.45 ||

sa eṣa purato yātā prājñāḥ paribhr̥śan pathaḥ |  
saṅkalpa iva yuṣmākaṃ sātyakīḥ satyavikramaḥ || 22.46 ||

parivāreṇa sampannastyaktakośaśca kāryataḥ |  
nandako'yamanistriṃśaḥ sammato mama śatrujit || 22.47 ||

jaitraṃ dhvajamivodagramenamāhitalakṣaṇam |  
anuyāta diśo jetumastravedamivāparam || 22.48 ||

vanasiṃhanayādguptirmānatarkakramādapi |  
parasparapuraskārādbhavitṛi bhavatāmiha || 22.49 ||

api yuṣmābhiretāvadahaṅkāragrahojjhitaiḥ |  
aṅgīkṛtamamuhyadbhirāturairiva bhojanam || 22.50 ||

iti sūktisudhāṃ pītvā śaurivaktrenduniḥ sṛtām |  
sahasā naradevāste saumanasyaṃ prapedire || 22.51 ||

taduktīm śukavat sarve saṃlapantaḥ parasparam |  
praharṣamadadhustasya praviṣṭā nītipañjaram || 22.52 ||

trṣitairiva te śrotraiḥ sambhūtaśrutisaurabhām |  
papuḥ priyahitām tasya pariśuddhām sarasvatīm || 22.53 ||

asandehaviparyāsāmasaṅkīrṇahitāhitām |  
trayīmiva giram tasya mānayanti sma te nṛpāḥ || 22.54 ||

atha yādavayūthena sahitaḥ saṃyugapriyaḥ |  
sātyakiḥ pracitottaṃsaḥ pratasthe bharturājñayā || 22.55 ||

dharmaguptikṛtādeśaḥ sa mene madhuvairiṇā |  
apṛthaktvamivāpannamanyadāyudhapañcakam || 22.56 ||

svaketukalpanāpūrvam niyuktaṃ hariṇā svayam |  
tameva tādrśākāram tamamanyanta yādavāḥ || 22.57 ||

sa vīraḥ śāsanaṃ bhartuḥ śīrastrāṇamivodvahan |  
amanyata jitaprāyāḥ saha dikpatibhirdiśaḥ || 22.58 ||

payodhiṃ tarṇakapadam parvatam sikatāmayam |  
pātālam ca sthālīprṣṭam praikṣatāmitavikramah || 22.59 ||

prayāṇapaṭahastasya pralayāmbudaḍambaraḥ |  
nūnamānartayāmāsa bhuvam saha payodhibhiḥ || 22.60 ||

prayāntī pṛtanā sadyaḥ praṇādairdyāmapūrayat |  
vairivāsakasajjānām gaṇairapsarasāmapi || 22.61 ||

adhiruhya ratham jaitram sa babhau tārksyasannibham |  
jigīṣitadiśācakraścakrapāṇirivāparaḥ || 22.62 ||

divyadundubhighoṣeṇa puṣpavarṣeṇa bhūyasā |  
aśarīrijayoktyā ca tena jajñe jitaṃ jahat || 22.63 ||

sa viṣṇuriva vikrāntyā balidhvamaṃsodyato balī |  
suṣuve triṣu lokeṣu kīrtiṃ tripathagāmiva || 22.64 ||

tato budbudaphenābhaiḥ pracitāṃ chatracāmaraiḥ |  
nināya pṛtanāṃ prācīṃ gaṅgāmiva bhagīrathaḥ || 22.65 ||

pṛtanāsāgaraughena pālayan sāgarāambarām |  
vīro vetasavṛttināṃ na bhaṅgamabhisandadhe || 22.66 ||

mahadbhirapi tatsainye sampatadbhiḥ suhr̥dbalaiḥ |  
na vṛddhirabhavaddr̥śyā varṣatoyairivāmbudhau || 22.67 ||

aśobhata patākāgrairagrahastairanīkinī |  
nirdiśya gaṇayantīva jetavyaviṣayānnijaiḥ || 22.68 ||

tamīdivasayostatra pṛthivyākāśayorapi |  
samapadyata tādātmyaṃ sainyareṇusamutthitam || 22.69 ||

asūcīmukhabhedyāṃ tadacandrārkapratikriyam |  
rurodha dviṣatāṃ dr̥ṣṭiṃ rajasā janitaṃ tamaḥ || 22.70 ||

apratīpamarutkṣiptaḥ parāgaḥ prasaran puraḥ |  
āsannavinipātānāṃ vaivarṇyamadiśadvīṣām || 22.71 ||

dhūmakambalasāndreṇa reṇunā gaganasthalī |  
namantīṃ sainyabhāreṇa śanairanujagāma gām || 22.72 ||

pṛthivīṃ vardhayantīva pṛtanā khaṇḍayantyapi |  
parāgaiḥ pūrayāmāsa khātaṃ sagarajanmanām || 22.73 ||

dhvajapallavitā senā śastrapuṣpā parāgiṇī |  
babhau cañcūryamāṇeva mṛtyorupavanasthalī || 22.74 ||

sā nūnamanukurvāṇā sindhupatnyau sitāsīte |  
kuṭīlapratikūlarddhi kūlaṅkaṣagatiryayau || 22.75 ||

viśvataḥ prasṛtistasyā babhūva bahupaddhateḥ |  
vāhabandhanakīlānāmaparyāptavanadrūmā || 22.76 ||

avicchinnaguṇāṃścakre nistrāsānnijasenayā |  
hārāniva bhuvah śuddhānagrahārān parārpitān || 22.77 ||

anāśramapadāsannāmbhīṣitakṛṣṭivalām |  
anaīṣīnmahatīm senānavirundhāna gopanīm || 22.78 ||

svadeśādaviśeṣeṇa svīkrte śatrumaṇḍale |  
na yodhā jagṛhustatra kiñcidasvāmisammataḥ || 22.79 ||

vihārāstasya janyeṣu vimatāneva nighnataḥ |  
samaṃ dadṛśire devaistattajjānapadairapi || 22.80 ||

adīnasattvaḥ śatrūṇāṃ dīnasaṃrakṣaṇavratī |  
anvakampata dhātrībhīrupanītān stanandhayān || 22.81 ||

adrṣṭasainyarajasāmabāṇasparśavedinām |  
paśyan kvacidamitrāṇāṃ sa jīhrāya palāyanam || 22.82 ||

sa mithaḥ śauryasaṅgharṣādarātīnabhinighnataḥ |  
punaruddīpayāmāsa satkāreṇa garīyasā || 22.83 ||

krodhapāvakadīptānāṃ hetīnāṃ yadupuṅgavāḥ |  
vidadhustatra vairīstrībāṣpatoyena secanam || 22.84 ||

nihatapratimātaṅgadantatsarupariṣkṛtān |  
dviṣatāṃ maulīśāṇeṣu khaḍgān muhuraśātayan || 22.85 ||

śastradhārādharāistatra vikramāraṇyabarhiṇīm |  
vipule bhujāsailāgre vīraśriyamanartayan || 22.86 ||

niyataṃ hetayasteṣāṃ nipīte vahnivāriṇī |  
nidadhuh śatrunārīṇāṃ citteṣu nayaneṣu ca || 22.87 ||

alabhanta kṣaṇātteṣāṃ purataḥ paripanthinaḥ |  
dhanuṣā namatā svargaṃ vapuṣā tu vasundharām || 22.88 ||

gūrjarān pāraśīkāṃśca prāgeva bhṛtakīkṛtān |  
apaścātpadavinyāsānakarodagraḃyāyinaḥ || 22.89 ||

madhyadeśaṃ vaśīkṛtya yogīva prathamam manah |  
pratyantabahirakṣāṇi tyājītārthānyathākarot || 22.90 ||

gṛhītacaramāmbhodhīn garutmāniva jagrase |  
dhanvinasturagopetān vimukhān bhujagāniva || 22.91 ||

yadavastatra niśtrāsā yavanaiḥ stanayitnubhiḥ |  
śailā iva dadhurbhīmāṃ śaravṛṣṭimudīritām || 22.92 ||

raktacandanadigdhāste yaśobhiḥ sragviṇastadā |  
jayaśrīparirambhārtham naipathyamiva bhejire || 22.93 ||

kapicūṣitatālābhaiḥ kṛttairyavanamūrdhabhiḥ |  
dadṛśe kālabhṛtyānām dattapiṇḃeva medinī || 22.94 ||

pīte yavanasainyābdhau tatkopabaḃabāgninā |  
śakādyāḥ śaraṇam jagmuḥ śaṅkātaṅkena sātyakim || 22.95 ||

pravālapallavāstīrṇām ratnapuṣpaughakarburām |  
vihārapadaviṃ mene velāmaparavāridheḥ || 22.96 ||

pracetasā'pi duṣprāpaiḥ pravālamaṇimauktikaiḥ |  
tam potavaṇijastatra prabhūtaiḥ paryatoṣayan || 22.97 ||

nidhūrtanigamāṃstatra naigamānaparāntajān |  
sa vaidya iva durvyādhīn durjayānajayadvibhuḥ || 22.98 ||

viharan vāruṇībhājā sa vīro vijayaśrīyā |  
babhūva barbarastrīṇām paridevanadeśīkaḥ || 22.99 ||

udanahyanta vārṣṇeyāḥ kuntalān samaraślathān |  
pravālairaparāmbhodherāntrairiva samuddhṛtaiḥ || 22.100 ||

tato vilulitamlecchaḥ paścimodadhivelayā |  
anilapreyasīmāśāmamanuṣyapadaṃ yayau || 22.101 ||

hārīta haritaiḥ tatra mahārghairmaṇirāsibhiḥ |  
grhītairanvagrhyanta tena potopajīvinaḥ || 22.102 ||

paścimāṃ diśamākramya prāṇmukhaṃ rathamāsthitam |  
viparītagatiṃ sūryamudīcyāstamajānata || 22.103 ||

sa kṛṣṇavartmavihr̥tiryugānta iva saṃyuge |  
amitralokamadahaddīptahetigaṇolbaṇaḥ || 22.104 ||

anabhravidyutpratimāḥ sāyakāstasya dhanvinaḥ |  
abhavan hūṇanārīṇāmaśruvarsapurāḥ sarāḥ || 22.105 ||

dviṣato devadr̥śyeṣu raṇaraṅgeṣu dīvyataḥ |  
tāṇḍavaṃ grāhayāmāsa nipātitaśirodharān || 22.106 ||

aparasparasāpekṣānatūṇīraprakāśakān |  
aśaṃsatpratīyodhānapyavadhīritajīvitān || 22.107 ||

mahānto maṇḍalaṃ cerurmadyepatibalaṃ dvipāḥ |  
pralayodanvadāvarte bhramanta iva parvatāḥ || 22.108 ||

tatra sainyarajaścakre pracīcīrapi vāhinīḥ |  
asamāhita buddhīnāṃ cittavṛttīrivāvilāḥ || 22.109 ||

trāsamuktaṃ punastatra sindhukāmbhojayoṣitām |  
aśrubindubhirābandhi mauktikastanamaṇḍanam || 22.110 ||

akṛṣṭapacyaghusṛṇāmaccinnaughamahāpagām |  
agharmaglapitāraṇyāmanaghāṃ bhuvamanvabhūt || 22.111 ||

aśvīyakhuranīṣpiṣṭabhūdharakṣodabhūyasā |  
rājavīthīsamāṃ cakre rajasā vālukāṃ nadīm || 22.112 ||

grāmaṇeriva taistasya sainikairavarodhitāḥ |  
striyaḥ puruṣadharmāṇaḥ strītvamevopalambhitāḥ || 22.113 ||

balena mahatā' skandya mainākapitaraṃ girim |  
pralayodanvadārohamākālikamalambhayat || 22.114 ||

samājamiva śailānāṃ viśvarūpamiva prabhum |  
uttambhanamiva vyomnaḥ sa nidadhyau sakautukam || 22.115 ||

śvaśuraṃ bhūtanāthasya skandamātāmahaṃ girim |  
prasūtiṃ sarvaratnānāṃ pṛthivīdhenutarṇakam || 22.116 ||

gṛhītāstyājitatrāsā menāpativanaukasah |  
mārgamādidiśustasya vahneriva samīraṇāḥ || 22.117 ||

tamāruhya niraiḡsanta jighṛkṡanta ivāndhakāḥ |  
vikalpitaravīndvagnīn merukailāsamandarān || 22.118 ||

dadarśa gaganam tatra divā'pi vyaktatāarakam |  
gaurīhāramaṇiprakhyairgaṅgānirjharaśīkaraiḥ || 22.119 ||

subhagāṃ kinnarīṇāṃ ca svaguṇāmodamedurām |  
gītiṃ niśāmayāmāsa gajaśārdūlakarṡaṇīm || 22.120 ||

guhāsu yamināṃ mene sainyaghoṡamaśṛṇvatām |  
śṛṇvatāmapi siṃhānāṃ samam sāmīnimīlanam || 22.121 ||

apaśyattatra dūrasthamantikasthamivonmukhaḥ |  
kailāsam kinnarendrasya kīrtikandamivotthitam || 22.122 ||

camarān siṃhaśābāṃśca gandhanābhimṛgānapi |  
jagrḡhustatra vārṡṇeyāḥ priyāsamprīṇanārthinaḥ || 22.123 ||

guñjāhārabhṛtaḥ śyāmā barhollāsitaakuntalāḥ |  
pravālavasanāḥ prekṡya jahasuḥ śabarāṅganāḥ || 22.124 ||

śīkharāṃsapariṡkārāiḥ sainyadvipamadairbabhau |  
kalkitaḥ kṡmābhṛtāṃ nāthaḥ kastūrīsthāsakairiva || 22.125 ||

śrutvā giriguhānūktam tatsainyagajagarjitam |  
api siṃhāḥ palāyanta vanyādviradabhedināḥ || 22.126 ||

pradīptaratnaśīrasam prāleyaparipāṇḍuram |  
pradakṡiṇam vyatīyāya śeṡayitvā mahīdharam || 22.127 ||

atha kastūrikāmodairadhivāsitabhūdhārān |  
yaśasā''vāsya nepālān yadvīraḥ svadeśayat || 22.128 ||

parvatendrpratīnidhīn prāguttaramahādhārān |  
supratīkaviṣāṇāgrairavaikṣata gavākṣitān || 22.129 ||

dvīpaparvatadurgeṣu dvīpasimhanibhān dviṣaḥ |  
saṅgrāmamṛgayāsthāyī jagrāha ca jaghāna ca || 22.130 ||

prabhañjana ivāmbhodān pakṣīndra iva pannagān |  
prācyān pracyāvayāmāsa pañcavakra iva dvīpān || 22.131 ||

śoṣitaprācyajaladhīḥ śauryabāḍabavahninā |  
sasarja tadvadhūcittēṣvaśoṣyaṃ śokavāridhim || 22.132 ||

yadūnāṃ hetayastatra śatruśoṇitapāṭalāḥ |  
pratāpajvalanajvālāsampadam pratipedire || 22.133 ||

kṛpāṇīkābhīḥ kukurāḥ kampitābhirakampayan |  
dviṣatāṃ tadvadhūnāṃ ca cittadakṣiṇalocane || 22.134 ||

vijahruryādavāstatra vibudhastrīvarapradāḥ |  
śarāṇāṃ lakṣadātāraḥ śatrusammatavikramāḥ || 22.135 ||

yādavāstatra śatrūṇāṃ kṛtteṣuṃ nūnamapratīn |  
āśātadhanvā drṣyeṣu śīrojāleṣu sāyakān || 22.136 ||

vikramaprabhave teṣāṃ vijayaśrīsvayaṃvare |  
vandikṛtyaṃ dviṣaścakruḥ svargayoṣitsvayaṃvṛtān || 22.137 ||

ramāpatipadotpannāṃ ratnākarapatiṃvarām |  
puṇyāṃ saritamāsīdatpurabhinmaulimālikām || 22.138 ||

sa mene jāhnavīṃ yāntīmarthamekamivārṇavam |  
pravāhairbahudhā bhinnairbhāṣābhiriva bhāratīm || 22.139 ||

kṛpāṇadhārātīrthena śodhayitvā kṛtāgasah |  
trīdivaṃ prāpayāmāsa vaṅgāṃstripathagāntare || 22.140 ||

vikṣīpan bhuvi nistriṃśo vaktrapuṣpāṇi vairiṇām |  
raṇaraṅganataṣyāsyā sūtradhāra ivābhavat || 22.141 ||

sainyadantimadopetaiḥ śatrustrībāṣpakajjalaiḥ |  
gaṅgāṃ ravisutāṃ cakre yaśasā tāṃ ca tanmayīm || 22.142 ||

āttasārā dviṣastatra muktāstena mahīyasā |  
adṛśyanta yathāpūrvam dantibhuktakapitthavat || 22.143 ||

pr̥thuvīcigaṇāṃ tīrtvā pr̥thivīsahajāṃ nadīm |  
bādhitāśeṣagaḍena balenārṇavamādravat || 22.144 ||

alabhanta mahīpālāḥ puratastasya nirbhayāḥ |  
natena dhanuṣā nākaṃ vapuṣā ca vasundharām || 22.145 ||

viśanto vāhinīm tasya trisrotasamivāparām |  
tridivam pratyapadyanta pratiyodhā nirāgasah || 22.146 ||

kuṭilān praguṇīkṛtya svanāmākṣarabhūṣitān |  
jaṅgamān darśayāmāsa jayastambhān mahītale || 22.147 ||

śālīniva satastrātum tatra tatra prarohataḥ |  
yavasaughanibhānyāpyānujjahāra yadūdvaḥaḥ || 22.148 ||

pratāpāgniṃ puraskṛtya bhūyah sāgaravāsasaḥ |  
velāvalayasampannam karam jagrāha tatra saḥ || 22.149 ||

purandarasamaḥ pūrvam jivā paurandarīm diśam |  
dīkṣitaḥ satparitrāṇe dakṣiṇābhimukho'bhavat || 22.150 ||

upadīkṛtya sarvasvamupasannayadūdvaḥāḥ |  
prācīmavikalāmṛddhimutkalāḥ pratipedire || 22.151 ||

prahitānatha kāliṅgaiḥ panthānamuparundhataḥ |  
rurodha siṃhanādena yadusiṃhaḥ sa sindhurān || 22.152 ||

sa tān gairikaraktāṅgān saptadhā srutanirjharān |  
jaṅgamāniva vindhyādīn jagrhe gandhahastinaḥ || 22.153 ||

pratiyudhya pariśrāntān gṛhītvā gajayodhinah |  
cakraliṅgadharāṃścakre kāliṅgān kiṅkarīkṛtān || 22.154 ||

sa teṣāmapī sāmāntānāhūtānvidhyadurgataḥ |  
dakṣān dviradaśīkṣāyāṃ cakre nijaniṣādisāt || 22.155 ||

vairivāraṇamūrdhanyairmauktikairlājatāṃ gataiḥ |  
raṇāgnirdarśayāmāsa vyūdhāṃ tena jayaśriyan || 22.156 ||

dāritadviradāṃstatra siṃhāniva mahājavān |  
nananda svabhaṭān dṛṣṭvā nakharaśritamauktikān || 22.157 ||

vipakṣān bhūbhṛtastatra kurvātā nirviceṣṭitān |  
devo harihayastena dvirūpatvamivānvabhūt || 22.158 ||

aparyuṣitapānīyāmanaghasrotasaṃ śubhām |  
gaṅgāmiva vibhaktāṅgīṃ prāpa godāvarīṃ tataḥ || 22.159 ||

aśālinamanastve'pi svāśritatrāṇamicchatām |  
āndhrāṇāmātmadātṛṇāṃ dadāvabhayadakṣiṇām || 22.160 ||

patirakṣaṇatuṣṭānāṃ svaguṇagrathitākṣaraiḥ |  
āndhreśvarapurandhrīṇāṃ saṅgītaiḥ pratyanandata || 22.161 ||

ādyaṃ dramīdadeśānāṃ tuṅḍīramatha maṇḍalam |  
viveśa bhūṣitam yūpairvedhaso vājimedhikaiḥ || 22.162 ||

kṣiptadoṣaḥ sa taṃ deśaṃ kṣīrasindhuguṇādhikam |  
śuddhadharmapariṣkāraṃ śvetadvīpamamanyata || 22.163 ||

parityaktapathāṃstatra sa kāñcīkaṭakatyaajāḥ |  
āhūya sthāpayāmāsa dharmyān dharmadhurandharaḥ || 22.164 ||

pralobhayantīṃ lalitaistataḥ prathamalakṣitaiḥ |  
darśanīyeṣu coleṣu didṛkṣāmanvavartata || 22.165 ||

atha kanyāṃ kaverasya dadarśa kanakāśritām |  
apadiṣṭānadīrūpāmamṛtasyeva devatām || 22.166 ||

udāralaharīlāsyāṃ lalitāvartarāsikām |  
rasikaḥ praikṣata nadīm raṅgaparyantanartakīm || 22.167 ||

rathasetuniruddhā sā ratnākaramanorathāt |  
avaruhya jagāmeva sahyasya piturantikam || 22.168 ||

dakṣiṇāpathagaṅgāyāḥ sa tasyā divyasampadaḥ |  
dadau ravisutāśleṣaṃ dānavarṣeṇa dantinām || 22.169 ||

jananīmiva tāṃ lakṣmyāḥ pāthonidhipativratām |  
niyamairucitairbheje nigamakhyātavaibhavām || 22.170 ||

yaśobhiḥ saha colānāmikṣuniṣyandasamṇibham |  
payāḥ sahyapayasvinyāḥ papuryādavayūthapāḥ || 22.171 ||

jahasurjāgarūkāste jaṅghālaguṇaśālinām |  
dṛṣṭvā dramīdayodhānāmavaskandamanoratham || 22.172 ||

triviṣṭapanibhāṃstatra dṛṣṭvā janapadān bahūn |  
acamatkāramanyeṣu bhūmibhāgeṣvadhata saḥ || 22.173 ||

tatra darpamamitrāṇāṃ mitrāṇāmapī sādhuvasam |  
akhaṇḍayadaparyāyādatyākhaṇḍalavikramaḥ || 22.174 ||

raṅgamātmabhuvastatra ramyanirmāṇamāṭrkām |  
anantapīṭhikārūḍhamabhyarcya mudīto yayau || 22.175 ||

divā'pi dīpasāpekṣaṃ gahanaṃ saṃśritān gajaiḥ |  
sa corāṃścūrṇayāmāsa colapāṇḍyopaghātināḥ || 22.176 ||

ramyapattanasambādḥāṃ ratnasaikataśobhinīm |  
vyalokayata samprīto velāvīpinapaddhatim || 22.177 ||

mainākamahasā dīptaṃ setusīmantitodakam |  
damitaṃ raghuvīreṇa dadarśābdhiṃ sa dakṣiṇam || 22.178 ||

parikhāṃ prekṣya laṅkāyāḥ payodhiṃ prajahaṛṣa saḥ |  
tārābhūṣitadehasya tridivasyeva darpaṇam || 22.179 ||

sahasotpatatāṃ tatra dhanvino laghuvikramāḥ |  
udadhīm dantinakrāṇāṃ kumbharatnairapūrayan || 22.180 ||

gaganam ca nirālambamagādham ca mahodadhim |  
vīkṣya te bahvamanyanta hanūmantam gatāgatam || 22.181 ||

sa bheje saritāṃ patyuh pulinaṃ vṛṣṇipuṅgavaḥ |  
āsīdavidhavā gaṅgā prasanno yatra rāghave || 22.182 ||

vyalokata ca vismero laṅkāgopuramuttaram |  
raghuvīraśaravrātaparikalpitaajālakam || 22.183 ||

paribhūtaravastasya sainyaḥ ṣoṣaṇa sāgaraḥ |  
adhikam kṣobhamāpannastrāsabhinna ivābhavat || 22.184 ||

tamālān pratimātaṅgatrāsādālānamaṅḍalān |  
mamṛdurnūnamāvārya madāndhā gandhasindhurāḥ || 22.185 ||

nalasetum tato nītvā drṣṭamuktānadīmukhaḥ |  
vīro viśramayāmāsa durnivārāṃ varūthinīm || 22.186 ||

kṛtavyāvartanāstatra ketakīreṇurūṣitāḥ |  
dviṣaḥ skandhāṃśca dudhuvurhayāstumulaheṣitāḥ || 22.187 ||

dhanuṣā śārṅgabhīmena sāmiviṣphāritena saḥ |  
lajjitodadhighoṣeṇa laṅkādvīpamakampayat || 22.188 ||

pratāpadūtavaśagāḥ prājyاراتnopahāriṇaḥ |  
ajīvan yadusiṃhasya pādamaśritya siṃhalāḥ || 22.189 ||

mahatīmupadāṃ teṣāṃ dvīparatnādiśālinīm |  
sa saṅgrhya punaścakre na manaḥ setubandhane || 22.190 ||

dvīradān siṃhalendrasya dvīcaturdantaśobhinaḥ |  
potabhūtāṃstrikūṭasya potānītānamanyata || 22.191 ||

yaśoratanākarastasya babhau pāṇḍyasamarpitaiḥ |  
sainyakañcukaparyāptairmuktāpulinamaṅḍalaiḥ || 22.192 ||

somavaṃśabhuvāṃ tatra bhūbhṛtāṃ yadupuṅgavaḥ |  
sayūthyabhāvamudbhāvya śaṅkājvaramapānudat || 22.193 ||

sa māruti padanyāsādañcitāgrāmadhityakām |  
prabhuh pradakṣiṇīcakre mahendrasya mahībhṛtaḥ || 22.194 ||

upabhuktā babhau tena malayasya vanasthalī |  
sainyasammardasambhūtairelācandanasaurabhaiḥ || 22.195 ||

patagendradhvajatrāsādbhraṣṭakuṇḍalitātmanām |  
jagrḥuryādavāstatra phaṇāratnāni bhoginām || 22.196 ||

prtanām tasya samprekṣya pṛṣadbhāvitasāgarām |  
mānamātmani tatyāja malayāśramatāpasah || 22.197 ||

marutastatra nāgānām mṛditailāsugandhayaḥ |  
candanadrumasaktānām prītikopakṛto 'bhavan || 22.198 ||

paṭīraskandhaviṣayāstatra teṣām bhujāṅgamāḥ |  
abhajanta phaṇāratnairavātakṣobhadīpatām || 22.199 ||

muktābharaṇabhūyiṣṭhā ratnacandanarañjitā |  
cakāśe yādavī senā satāreva pitṛprasūḥ || 22.200 ||

nidāghamiva parjanya nirāse sātyakiḥ param |  
prayuktairagrato nāgaiḥ prāvṛṣeṇyairivāmbudaiḥ || 22.201 ||

yugapatpratyavidhyanta yuddhe tasya śarairdviṣah |  
apāṅgaiśca surastrīṇāmasitotpalamecakaiḥ || 22.202 ||

śastrakeliṃ parityajya svakāntākeśa bhaṅgurām |  
jagrḥuh keralāstatra jaitramastramivāñjalim || 22.203 ||

adūrāvasthito rāmastatra vṛṣṇivarūthinīm |  
śaśaṅke vismayāviddhaḥ saptārṇavasamāhṛtim || 22.204 ||

bhugnabhāgastataḥ sahyastadākramaṇayantritaḥ |  
praṇīnaṃsurivābodhi paryastaśakaṭopamaḥ || 22.205 ||

agraskandhena gokarṇaṃ mahendramapi mūlataḥ |  
avaskandya yaduśreṣṭaḥ skandhāvāraṃ nyavīviśat || 22.206 ||

jitvā sahyāśritaṃ vīro jāmadaḅnya ivāparaḥ |  
dūramutsārayāmāsa dviṣadbalamahārṇavam || 22.207 ||

cārucandanasampannāṃ śailastanamanoharām |  
bubhuje dakṣiṇāmāsāṃ mauktikākaramekhalām || 22.208 ||

tatra velāniloddhūtarājatālaravānvitam |  
svargītaṃ svādu śuśrāva bhujāṅgastrīmukhoditam || 22.209 ||

colakeralapāṅḍyānāṃ paśyannanugatiṃ prabhuh |  
cakāra punarādhānaṃ dharmyaṃ hutabhujāmiva || 22.210 ||

kāladṛṣṭikarālāmirulkābhiriva hetibhiḥ |  
durmadadviradodagrān trāsayāmāsa tauluvān || 22.211 ||

khetakarparagūdhāṅgān kīlayitvā śarairdviṣaḥ |  
sthalakūrmairivākīrṇaṃ cakāra raṇabhūtaḥ || 22.212 ||

śarairabhyarcitāstena koṅkaṇāḥ samarāṅgaṇe |  
puṣpavṛṣṭibhirānarcustameva tridaśīkṛtāḥ || 22.213 ||

kupitāḥ koṅkaṇastrīṇāṃ gaṅḍūṣamadhugarbhitān |  
babhañjuramitāmodān vakulān vṛṣṇikuñjarāḥ || 22.214 ||

pramādāniva tān sapta deśānatipatan prabhuh |  
sa mamarda mahārāṣṭrāṃ sainyadakṣiṇabhāgataḥ || 22.215 ||

apaśyadrśyamūkānte śeṣamaulimaṇiprabhām |  
rāmasāyakarandhreṇa niḥ sarantiṃ nabhaḥ sprśam || 22.216 ||

kāmakrodhāvivāskandya sahyavindhyau samāhitaḥ |  
vijigye viṣamāṃstatra viṣayān sattvamāsthitaḥ || 22.217 ||

cāpaghoṣeṇa nirbhinnacakravālādrisandhinā |  
kuñjalīnān dviṣastatra divābhītānabheṣayat || 22.218 ||

avandhyatapasā vindhyaḥ stambhitaḥ kumbhajanmanā |  
yadupuṅgavamātaṅgairvardhamāna ivābhavat || 22.219 ||

sūryarodhitarucchannāmasūryampaśyavīcikām |  
somavaṃśyāḥ sudhāṃ tatra papuḥ somasamudbhavām || 22.220 ||

teṣāṃ viharatāṃ tatra śiñjinībaddharāvaṇām |  
kārtavīryajalakraīdāṃ kathayanti sma tāpasāḥ || 22.221 ||

nagarīm hehayendrasya kārārpitadaśānanām |  
nalādīnām ca śīthilām sanirvedamadarśayan || 22.222 ||

rathavājipadakṣuṇṇavindhyamastakareṇubhiḥ |  
revāmācāmayāmāsa ripustrībāṣpavardhitām || 22.223 ||

vavṛdhe samarastatra subhagasvargasaṅkramaḥ |  
siddhagandharvayūthānām cittatāṅḍavadeśikaḥ || 22.224 ||

sphuliṅgaiḥ khadḡgaṇiṣpiṣṭadantadambholisambhavaīḥ |  
āsīddviradameghānāmaciradyutikalpanā || 22.225 ||

savyālamṛgasaṅkīrṇā ramyatunḡgarathadrumā |  
visasarpa camūstatra vindhyavanyeva jaṅgamā || 22.226 ||

tāladvayasajaṅghāgryāḥ kumbhairuttambhitāambarāḥ |  
garjitaīstrāsayāmāsurgajā vanamataṅgajān || 22.227 ||

balayantraṇayā tatra grhītairvipinadvipaiḥ |  
vyavardhayata tāṃ senāṃ vindhyapādairivonnataīḥ || 22.228 ||

yūthairdviradaśailānāṃ kanatkadalikāvanaiḥ |  
antaraṃ pūrayāmāsa vindhyanīhārabhūbhṛtoḥ || 22.229 ||

arātivanitānetraīraśrudhārādharairimām |  
vīro vasumatīmitthaṃ vidadhe devamātrkāṃ || 22.230 ||

dharmayūpanibhaistasya jayastambhaiḥ samantataḥ |  
prarūdhādbhutaromāñcā pratyabhāsata medinī || 22.231 ||

jitāśeṣa vipakṣasya baddhamuktāvabhāsinī |  
abhavatkakubhāṃ tasya kīrtiḥ śravaṇabhūṣaṇam || 22.232 ||

iti grāhyakarāścakre harito haritoṣakṛt |  
vīraḥ surabhiṇā svena yaśasā'vāsītāambarāḥ || 22.233 ||

hṛtasarvasvadīnānāṃ vrīḍāmapanudanniva |  
adiśat kṣaumamāśānāṃ yaśobhirhaṃsalakṣaṇaiḥ || 22.234 ||

sa cakravat parikramya kṣamācakramarindamaḥ |  
kṣapayitvā ripūn sarvān śauripārśvaṃ punaryayau || 22.235 ||

sainyasindhupathastasya sthaliśeṣitakaṇṭakaḥ |  
vidadhe vismayonnidraprītikaṇṭakitāṃ bhuvam || 22.236 ||

tamevamakhilāmāśāṃ parikramyodayasthitam |  
pradyotanasamaṃ paurāḥ prahr̥ṣṭāḥ pratyupāsata || 22.237 ||

sainyaghoṣasamāhūtau tato harihalāyudhau |  
tamabhyājagmaturdūrādugrasenapurōgamau || 22.238 ||

dadr̥ṣe sātīyakitatra rāmamukhyaiḥ sarājakaḥ |  
anyaiḥ saha diśāpālairākhaṇḍala ivāparaḥ || 22.239 ||

abhivandya sa tān vandyānabhivyaktaparākramaḥ |  
tadanuplavabhāvena prāviśadadvārakāṃ purīm || 22.240 ||

prasthitau parimeyāni paścādupacitāni sā |  
jagrase yadusainyāni jagantīva harestanuḥ || 22.241 ||

aṣṭāsu dikṣu vibhavairupasaṅgrhītaiḥ  
yakṣāspadaprahasanī yadurājadhānī |  
satyānubhāvavasudevasutaprasattyai  
sambhūtaḍikpativibhūtirivābhāse || 22.242 ||

abhyarcya pūrvavibhavādadhikaiḥ pradiṣṭaiḥ  
nākādhipāniva navopahr̥tānnarendrān |

dharmānupālananiyoganirūdhacittān  
prāsthāpayat pratidiśam prathamo yadūnām || 22.243 ||

maṇimakuṭasahasrairvāsudevasya bhūpāḥ  
padasavidhaniṣaṇṇām pādukāmarcayitvā |  
pratiyayurupalabdhaiḥ pārijātaprasūnaiḥ  
surabhayitumupetya svāvarodhān prasādyān || 22.244 ||

|| iti kavītārkikasimhasya sarvatantrasvatantṛasya  
śrīmadveṅkaṭanāthasya vedāntācāryasya  
kṛtiṣu yādavābhyudaye mākāvye  
dvāviṃśaḥ sargaḥ ||